

## श्री दधिवामन स्तोत्रम्

हेमाद्रिशिखराकारं शुद्धस्फटिकसन्निभम् ।  
पूर्णचन्द्रनिभं देवं द्विभुजं वामनं स्मरेत् ॥ १ ॥

पद्मासनस्थं देवेशं चन्द्रमण्डलमध्यगम् ।  
ज्वलत्कालानलप्रख्यं तडित्कोटिसमप्रभम् ॥ २ ॥

सूर्यकोटिप्रतीकाशं चन्द्रकोटिसुशीतलम् ।  
चन्द्रमण्डलमध्यस्थं विष्णुमच्युतमव्ययम् ॥ ३ ॥

श्रीवत्सकौस्तुभोरस्कं दिव्यरत्नविभूषितम् ।  
पीताम्बरमुदाराङ्गं वनमालाविभूषितम् ॥ ४ ॥

सुन्दरं पुण्डरीकाक्षं किरीटेन विराजितम् ।  
षोडशस्त्रीपरिवृतमप्सरोगणसेवितम् ॥ ५ ॥

ऋग्यजुः सामाथर्वाद्यैर्गीयमानं जनार्दनम् ।  
चतुर्मुखाद्यैर्देवेशैः स्तोत्राराधनतत्परैः ॥ ६ ॥

सनकाद्यैर्मुनिगणैः स्तूयमानमहर्निशम् ।  
त्रियम्बको महादेवो नृत्यते यस्य सन्निधौ ॥ ७ ॥

दधिमिश्रान्नकवलं रुक्मपात्रं च दक्षिणे ।  
करे तु चिन्तयेद्भामे पीयूषममलं सुधीः ॥ ८ ॥

साधकानां प्रयच्छन्तमन्नपानमनुत्तमम् ।  
ब्राह्मे मुहूर्ते चोत्थाय ध्यायेद्देवमधोक्षजम् ॥ ९ ॥

अतिसुविमलगात्रं रुक्मपात्रस्थमन्नं  
सुललितदधिखण्डं पाणिना दक्षिणेन ।  
कलशममृतपूर्णं वामहस्ते दधानं  
तरति सकलदुःखाद्भामनं भावयेद्यः ॥ १० ॥

क्षीरमन्नमन्नदाता लभेदन्नाद एव च ।  
पुरस्तादन्नमाप्नोति पुनरावर्तिवर्जितम् ।  
आयुरारोग्यमैश्वर्यं लभते चान्नसम्पदः ॥ ११ ॥

इदं स्तोत्रं पठेद्यस्तु प्रातःकाले द्विजोत्तमः ।  
अक्लेशादन्नसिद्ध्यर्थं ज्ञानसिद्ध्यर्थमेव च ॥ १२ ॥

अभ्रश्यामः शुभ्रयज्ञोपवीती  
सत्कौपीनः पीतकृष्णाजिनश्रीः  
छत्री दण्डी पुण्डरीकायताक्षः  
पायाद्देवो वामनो ब्रह्मचारी ॥ १३ ॥

अजिनदण्डकमण्डलुमेखला-  
-रुचिरपावनवामनमूर्तये ।  
मितजगत्त्रितयाय जितारये  
निगमवाक्पटवे वटवे नमः ॥ १४ ॥

श्रीभूमिसहितं दिव्यं मुक्तामणिविभूषितम् ।  
नमामि वामनं विष्णुं भुक्तिमुक्तिफलप्रदम् ॥ १५ ॥

वामनो बुद्धिदाता च द्रव्यस्थो वामनः स्मृतः ।  
वामनस्तारकोभाभ्यां वामनाय नमो नमः ॥ १६ ॥

इति श्रीवामनपुराणे श्री दधिवामन स्तोत्रम् ।